



Il-PL u l-PN ma jimpurtahom minn ħadd ħlief mill-kaċċaturi u n-nassaba Biex jirbħu l-voti, lesti li jpoġġu lil Malta f'riskju li terġa' tispicċa quddiem il-Qorti Ewropea tal-Ġustizzja

BirdLife Malta hija diżappuntata bil-kbir għall-mod kif iż-żewġ partiti politiċi ewlenin jinsabu ffukati biss fuq kif jaċċertaw li jirbħu l-vot tal-kaċċaturi u n-nassaba. U qed jagħmlu dan b'detriment tal-ġid komuni, u b'riskju li Malta terġa' tispicċa quddiem il-Qorti Ewropea tal-Ġustizzja (ECJ) fuq il-kaċċa fir-rebbiegħa, l-insib tal-għasafar u l-qtil illegali ta' tajr protett f'dan il-pajjiż.

Għaž-żewġ partiti politiċi ewlenin, dawk il-persuni li m'għandhomx liċenzja tal-kaċċa jew l-insib huma irrelevanti. Il-Partit Laburista u l-Partit Nazzjonalista it-tnejn jidher li jinsabu aljenati mill-fatt li ħadd ma jista' jgawdi l-kampanja meta jkollok 10,000 kaċċatur bis-snieter ikkargati fl-ispazji naturali limitati ta' pajjiżna.

Minbarra manifesti elettorali li ma fihom l-ebda direzzjoni fuq kif kull gvern futur se jiżgura s-sigurtà u l-konservazzjoni tal-impronta naturali dejjem tickien ta' pajjiżna, il-partiti politiċi prinċipali jiżguraw ukoll li bl-ebda mod ma juraw lill-għaqdiet tal-kaċċa u l-insib, b'detriment għall-kumplement tal-poplu. In-nuqqas ta' kuragg u sinsla biex joħorġu b'soluzzjonijiet ħalli jikkontrollaw il-kaċċa illegali rampanti f'Malta huwa ċar. Għall-kuntrarju l-PN u l-PL it-tnejn li huma moħħhom biex jiżguraw li jkollna staġun ieħor tal-kaċċa fir-rebbiegħa, l-aktar Prattika insostenibbli, b'ksur tad-Direttiva tal-UE dwar l-Għasafar.

F'konferenza tal-aħbarijiet fil-Belt Valletta li saret quddiem Kastilja, il-Kap Eżekuttiv ta' BirdLife Malta Mark Sultana qal: "Illejla l-Kumitat ORNIS se jkun qed jiltaqa' biex jiddiskuti diversi temi. Bħas-soltu, l-ebda waħda mhi relatata mal-konservazzjoni tal-għasafar, anzi se nkomplu nsibu mezzi kif indgħajfu l-ligijiet u issa se nippruvaw insibu skużi biex nifthu staġun tal-kaċċa fir-rebbiegħa fuq il-Gamiema, li hija speċi vulnerabbli. Filwaqt li l-Ewropa kollha qed tiproteġi lil dan l-għasfur mill-estinzjoni, Malta trid tikkaċċjah ftit jiem qabel ma jasal fil-postijiet fejn ibejjet. Waqt li pajjiżi Ewropej qed iwaqqfu l-istaguni tal-kaċċa għal dan l-għasfur anke fil-ħarifa, Malta trid toqtlu fir-rebbiegħa. Din hija mossa li lanqas biss toħlomha, li tmur kontra kull etika u morali, apparti li hu illegali li pajjiżna jagħmel dan u BirdLife Malta se tkun qed tagħmel dak kollu possibbli biex twaqqaf din l-azzjoni.

Jekk ikun hemm qbil dwar dan u jitneħħa l-moratorju fuq il-kaċċa għall-Gamiam, allura nistennew biss li l-Kummissjoni Ewropea tuża l-poteri kollha tagħha biex twaqqaf dan il-massakru kemm jista' jkun malajr. Malta ma għandha l-ebda ġustifikazzjoni għad-deroga tal-kaċċa fir-rebbiegħa, bħalma ma għandhiex lanqas ġustifikazzjoni għad-derogi tal-insib. Ir-rieda politika u l-gwadann politiku ta' derogi bħal dawn mhumiex ġustifikazzjoni u juru biss kif il-partiti politiċi tagħna għandhom l-aktar kredenzjali baxxi fil-konservazzjoni tal-għasafar u tan-natura fl-istorja ta' pajjiżna."

Il-poplu Malti jixraqlu aħjar fejn għandu x'jaqsam mal-ħarsien u l-konservazzjoni tan-natura. Għaliex il-partiti politiċi mhumiex qed iwiegħdu li jindirizzaw il-qtil illegali tat-tajr protett bil-ħolqien ta' Wildlife Crime Unit fi ħdan il-Korp tal-Pulizija li jkun responsabbli esklussivament mill-infurzar tal-liġijiet tal-ħarsien tan-natura? Għaliex il-partiti mhux qed iwiegħdu l-ħolqien ta' żoni fejn ma tkunx permessa l-kaċċa f'art pubblika li tiffurma parti minn siti Natura 2000? Għaliex il-partiti mhumiex lesti jaċċettaw li l-għasafar huma parti mill-bijodiversità, u li l-liġijiet u l-policies ambjentali kollha jkunu jaqgħu taħt ir-responsabbiltà tal-Awtorità għall-Ambjent u r-Riżorsi (ERA)? Għalfejn il-partiti politiċi ma jridux isibu soluzzjonijiet biex tinqata' darba għal dejjem il-problema tal-użu orribbli u illegali tal-apparat tal-għajjat artifiċjali tal-għasafar? Għax mhux qed iwiegħdu, pereżempju, li se jinvestu f'sistema biex jiġu verifikati darba għal dejjem il-kollezzjonijiet ta' tajr ibbalzmat li fuqhom ingħataw amnestiji fl-imgħoddi?

It-twegiba hi għaliex għandna politiċi bla sinsla li jaħdmu biss għall-voti ta' dawk li ma jimpurtahom minn xejn ħlief il-pjaċir li joqtlu l-għasafar. Hu għalhekk li l-kaċċaturi jirnexxihom jiehdu kulma jixtiequ. Sintomu ċar ta' dan hu dak li ġara meta erba' Fjamingi nqatlu fil-Ponta tal-Qawra. Dakinhar konna mwiegħda li l-post se jsir zona fejn ma tkunx permessa aktar il-kaċċa, imma din il-wegħda giet irtirata u ma mmaterjalizzat qatt.

Fid-dawl ta' dan, BirdLife Malta u ħafna eNGOs oħrajn jibqgħu rilevanti aktar minn qatt qabel f'dan il-pajjiż u nheggu lil dawk kollha b'kuxjenza favur in-natura u l-bijodiversità biex jissieħbu fl-għaqdiet ambjentali u jsegwu dak li jagħmlu. Aħna nsejhu lill-poplu Malti biex isemma' leħnu dwar it-tħassib tiegħu fuq it-telf tal-impronta naturali tagħna u r-realtà tal-kaċċa u l-insib f'Malta.

TMIEM

Għal aktar informazzjoni, ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: nathaniel.attard@birdlifemalta.org

Ritratti meħmużin

- Għażla ta' ritratti mill-konferenza stampa ta' dalgħodu fil-Belt Valletta (Ritratti ta' Nathaniel Attard, BirdLife Malta)